

ئابدۇرېھىم ئىمىن

ئىز

شىنجاڭ خەلق نەشرىياتى

ئابدۇرېھىم ئۆتكۈر

ئىز

(تارىخىي رومان)

شىنجاڭ خەلق نەشرىياتى

图书在版编目(CIP)数据

探索者的足迹：维吾尔文/ 阿布都热依木·吾铁库尔著，—
2 版。—乌鲁木齐：新疆人民出版社，2000. 7 (2008. 4 重印)
ISBN 978-7-228-05812-9

I. 探… II. 阿… III. 长篇小说—中国—当代—维吾尔语
(中国少数民族语言) IV. I247.5

中国版本图书馆 CIP 数据核字 (2000) 第 30782 号

责任编辑	阿不都热合曼·艾白
编 辑	阿不都瓦力，阿不都肉苏力
责任校对	阿达莱提，阿孜古丽
封面设计	艾克拜尔·萨力
出版发行	新疆人民出版社
电 话	(0991)2827472
地 址	乌鲁木齐市解放南路 348 号
邮 编	830001
印 刷	新疆新华印刷厂
经 销	新疆维吾尔自治区新华书店
开 本	880×1230 毫米 1/32
印 张	13
版 次	2000 年 7 月第 2 版
印 次	2008 年 4 月第 3 次印刷
印 数	5001—10,000
定 价	33.00 元

مۇقەددىمە

قەدەم ئىزى — بىراۋنىڭ ماڭغانلىقىنى
كۆرسىتىدۇ .

— مەھمۇد كاشغەرىي

ياش ئىدۇق ئۇزۇن سەپەرگە ئاتلىنىپ ماڭغاندا بىز ،
ئەمدى ئاتقا مېنىڭدەك بوپقالدى ئەنە نەۋرىمىز .
ئاز ئىدۇق مۈشكۈل سەپەرگە ئاتلىنىپ چىققاندا بىز ،
ئەمدى چوڭ كارۋان ئاتالدۇق ، قالدۇرۇپ چۆللەردە ئىز .
قالدى ئىز چۆللەر ئارا ، گاھى داۋانلاردا يەنە ،
قالدى نى - نى ئارسلانلار دەشت - چۆلدە قەبرىسىز .
قەبرىسىز قالدى دېمەك يۇلغۇن قىزارغان دالدا ،
گۈل - چېچەككە پۈركىنۈر تاڭنا باھاردا قەبرىمىز .
قالدى ئىز ، قالدى مەنزىل ، قالدى ئۇزاققا ھەممىسى ،
چىقسا بوران ، كۆچسە قۇملار ھەم كۆمۈلمەس ئىزىمىز .
توختىماس كارۋان يولىدىن گەرچە ئاتلار بەك ئورۇق ،
تاپقۇسى ھېچبولمىسا بۇ ئىزنى بىر كۈن نەۋرىمىز ،
يا ئەۋرىمىز . . .

ھۆرمەتلىك كىتابخان :

شۇنداق غەزەللەرنى ياغرىتىپ ، بىپايان داللىلاردا كۆمۈلمەس ئىزلارنى قالدۇرۇپ ئۆتكەن كارۋانلار يۈرۈش باشلىغان چاغلاردا ، بەلكى سىز تېخى تۇغۇلمىغان ياكى تۇغۇلغان بولسىڭىزمۇ ، «تال چىۋىقىنى ئات ئېتىپ» ئويىناپ يۈرگەن بولغىنىڭىز ؛ كىم بىلىدۇ ، بەلكى شۇ يۈرۈشلەرنىڭ بىرەيدە قارا بوراندا ئۇچقۇر ئاتلارغا مىنگەن ئەزىمەتلەر بىلەن بىللە جەڭ مەيدانلىرىدا قىلىچ ئويىناۋاتقانسىز ياكى ئېڭىزلارنى كۆكرىڭىز بىلەن تىلغاپ ، چۆچەكلەردىكى ئەجدىھاللاردەك ئاغزىدىن ئوت چىقىپ تۇرغان پوتەيلەرگە ئۆزىڭىزنى ئۇرغاندا بەدىنىڭىزنىڭ بىر يېرى «پىژ» قىلىپ ئۆزىڭىز شېرىن ئۇيقۇغا كەتكەندەك بولۇپ قالغانسىز . ئەمدىلىكتە بولسا ، بەدىنىڭىزدىكى تاتۇقلارنى ھەر كۆرگەندە ، شۇ كۈنلەر يادىڭىزغا كېلىپ كۈلۈپ قويدىغانسىز... كىم بىلىدۇ ، بەلكى بايىلا سىزنى خۇش چاقچاقلىرى بىلەن كۈلدۈرۈپ ئولتۇرغان سەپىدىڭىزنى بىردەمدىن كېيىن ، يۇلغۇن تۈۋىگە كۆمۈپ قويۇشقا توغرا كەلگەندە ، كۆزلىرىڭىزدىن تارام - تارام ياشلار تۆكۈلگەندۇ ياكى قاراڭغۇ كامېرلار يۇتۇپ كەتكەن يولداشلىرىڭىزنى ھەر ئەسلىگەندە ، يۈرەك باغرىڭىز ئېزىلىپ كېتىدىغاندۇ...

ئاي ، كېسىلگەن باشلار ، تۆكۈلگەن قانلار ، دەريا - دەريا ئاققان ياشلار...

شۇنداق ، شۇنداق ، بۇلارنىڭ ھەممىسى ئۆتمۈش ، ھەممىسى تارىخ ، ھەممىسى يورۇق دۇنيا ئۈچۈن بولغان ئىشلار ، چۈنكى ئۇ چاغلاردا ، دۇنيا بەكمۇ قاراڭغۇ ئىدى . بۇ قاراڭغۇ - زۇلمەتتىن قۇتۇلۇپ ، يورۇقلۇق يۈزىنى كۆرۈش ئۈچۈن ، بەك ئۇزۇن مەزگىللەرنى بېسىپ ، ئاسمان - پەلەك داۋانلاردىن ئېشىشقا توغرا كېلەتتى ۋە خۇددى ماكسىم گوركىي ئېيتقاندەك ، دانكوغا ئوخشاش پىداكار يول باشلىغۇچىلار لازىم ئىدى :

«... جاڭگاللىق شۇنداق قاراڭغۇلاشتىكى ، دۇنيا يارالغاندىن بۇيان ، قانچە قاراڭغۇ كېچىلەر ئۆتكەن بولسا ، گۇيا شۇلارنىڭ

ھەممىسى بۇ يەرگە يىغىلغاندەك بولۇپ قالدى... دانكو بىردىنلا ئۆزىنىڭ كۆكسىنى قولى بىلەن ياردى - دە ، يۈرىكىنى يۇلۇۋېلىپ ، بېشىدىن ئېگىز قىلىپ كۆتۈردى . يۈرەك خۇددى كۈنگە ئوخشاش ، ھەتتا كۈندىنمۇ يورۇق لاۋۇلدى . مانا ئەمدى ئادەملەرگە بولغان ئۇلۇغ مۇھەببەت مەشئىلى بىلەن يورۇغان پۈتۈن جاڭگاللىق جىمجىت بولۇپ قالدى . قاراڭغۇ - زۇلمەت يورۇقچىلىقتىن قېچىپ ، جاڭگاللىقنىڭ ئىچكىرىسىدىكى سېسىق سازلىققا بېرىپ تىقلىدى...»

قەدىمكى ئىتالىيىدە ، قۇللار ئارىسىدىن چىققان سپارتاك ، خۇاڭخې دەرياسى بويلىرىدىن چىققان باھادىر شاھلى زىچېڭ بىلەن «تەيپۈنەم» زامانىسىنىڭ «ساماۋى شاھى» خۇڭ شىۋچۈەن ، كونا رۇسىيىدىكى كازاكلاردىن چىققان ستىپان رازىن بىلەن يېمىلىيان پۇگاچېف ، ئۇچتۇرپان شەھىرىدىن چىققان رەھىمتۇللا بەگ بىلەن قۇمۇل تاغلىرىدىن چىققان تۆمۈر خەلىپىمۇ ، ئاشۇ دانكوغا ئوخشايدىغان كىشىلەر ئىدى .

تۆمۈر خەلىپە جۇڭگودا ئىككى مىڭ نەچچە يۈز يىل ھۆكۈم سۈرگەن فېئودال خانلىققا خاتىمە بېرىپ ، ۋەتەن زېمىنىدا تۇنجى قېتىم جۇمھۇرىيەت بايرىقىنى تىكلەنگەن «شىنخەي ئىنقىلابى» — نىڭ ئىلھامى بىلەن تىيانشان ئېتەكلىرىدىمۇ ئىنقىلاب بورانلىرى باشلانغاندا ، ئۇيغۇر خەلقى ئىچىدىن چىققان ئاجايىپ جەسۇر «بوران قۇشى» ئىدى . ئۇنىڭ پەرۋازى بىلەن قۇمۇل دىيارىدا باشلانغان بوران ھەر مىللەت خەلقىنىڭ قوللاپ - قۇۋۋەتلىشى بىلەن شۇنداق كۈچەيگەندىكى ، ئۈچ يۈز نەچچە يىللىق قۇمۇل ۋاڭلىقىنىڭ كۈھىنچاق ئوخشاپ كېتىدىغان سۈرلۈك ئوردىسى بىلەن ئۈرۈمچى جاڭجۇڭلىرىنىڭ قارا دەرۋازىلىق يامۇللىرى زىلزىلىگە كېلىپ ، گۈم بولۇشقا ئاز قالغانىدى . تارىختىكى بىر مۇنچە دېھقانلار قوزغىلاڭلىرىغا ئوخشاش ، بۇ قوزغىلاڭ ھەم مۇرادىغا يېتەلمىگەن بولسىمۇ ، ۋاڭ ئوردىلىرى بىلەن جاڭجۇڭ يامۇللىرىنى گۈم قىلىشنىڭ مۇمكىنلىكىگە كەڭ ئەمگەكچى خەلقنى ئىشەندۈرۈپ ،

ئۇلارغا كۈچ ۋە ئۈمىد بەخش ئەتتى ، ئاچچىق ساۋاقلارنى بېرىپ كەتتى . شۇنىڭ ئۈچۈنمۇ تۆمۈر خەلىپە يەتمىش نەچچە يىلدىن بۇيان ، قۇمۇل خەلقىنىڭ ئاغزىدا داستان بولۇپ كەلمەكتە .
بۇ كىتاب ئەنە شۇ تۆمۈر خەلىپىگە بېغىشلىنىدۇ .

1936 - يىل يازدا ، مەرھۇم ئابدۇكېرىم ئابباسوف بىلەن ئىككىمىز ئۆچتۈرپاندىن ئۈرۈمچىگە ئوقۇشقا كەلدۇق . ئوتتۇرا مەكتەپ دەرسلىرى باشلانغۇچە ، 1931 - يىلىدىكى قۇمۇل دېھقانلار قوزغىلىڭىنىڭ يولباشچىسى ۋە قوزغىلاڭدىن كېيىن شىنجاڭ ئۆلكىلىك ھۆكۈمەتنىڭ مۇئاۋىن رەئىسى بولغان خوجىنىياز ھاجىنىڭ مېھمانخانىسىدا يېتىپ تۇرۇشقا توغرا كەلدى . ھاجى چۈشلۈك غىزاسىنى مېھمانخانىدىكىلەر بىلەن بىللە يەيتتى . داستانخان ئۈستىدە ، ھەرخىل ماۋزۇلاردا پاراڭ بولاتتى . بىر كۈنى ، ھاجىم ئۆزىنىڭ يىگىتلىك چاغلىرىدا «تۆمۈر خەلىپە يېغىلىقى» غا قانداق قاتناشقانلىقى ، تۆمۈر خەلىپىنىڭ ئاجايىپ ئىش - ھەرىكەتلىرى ، مېھىز - خۇلقى توغرىسىدا سۆزلەپ كېلىپ ، تۆمۈر خەلىپە ئۈچۈن خاڭچېڭ قەبرىستانلىقىدا⁽¹⁾ بىر گۈمبەز قويۇرۇپ قويۇش نىيىتى بارلىقىنى ئېيتتى .
— «تۆمۈر خەلىپە يېغىلىقى» توغرىسىدا سېنىڭمۇ ئاڭلىغانلىرىڭ بارمۇ ؟ — دېدى ئابباسوف ، ئىككىمىز يالغۇز قالغاندا .

مەن بالىلىق چاغلىرىمدا ، مارىخان مومىمىز بىلەن تۈگىچى بارات بوۋىدىن بىر مۇنچە ھېكايە - چۆچەكلەر قاتارىدا «تۆمۈر خەلىپە يېغىلىقى» ھەققىدە ئاڭلىغانلىرىمدىن ئېسىمدە قالغانلىرىمنى سۆزلەپ بەردىم . ئابباسوف قىزىقپ ئاڭلىدى ۋە خاڭچېڭ قەبرىستانلىقىغا بېرىپ كېلىشنى تەكلىپ قىلدى .

(1) ھازىرقى «تەجرىبە ئوتتۇرا مەكتەپ» بىلەن ئۈرۈمچى شەھەرلىك ئون توققۇزىنچى باشلانغۇچ مەكتەپنىڭ ئورنىدا قەبرىستانلىق بار ئىدى .

بىز قەبرىستانلىق يېنىدىكى كىچىككىنە مەسچىت ئالدىدا ،
بېشىغا سەللە ئورنىغان بىر بوۋاينى ئۇچراتتۇق . ئۇ كۆرۈنۈشىدىن
شۇ مەسچىتنىڭ مەزىنى ئىدى . سالامدىن كېيىن ، تۆمۈر
خەلىپىنىڭ قەبرىسىنى سورىدۇق . بوۋاي : «سەلەر تۇغقانلىرى
بولامسىلەر ؟» دېدى ۋە جاۋابىمىزنى ئاڭلاپ ، بىزنى كونا بىر قەبرە
ئالدىغا باشلاپ باردى . «مانا مۇشۇ قەبرە شۇ . بۇ قەبرىنى مەن
ئۆز قولىم بىلەن قاتۇرغان ، — دېدى بوۋاي ، ئاندىن ، — قېنى
ئولتۇرۇڭلار ، بۇ يەرگە كەلگەن بولغاندىن كېيىن ، ئايەت ئوقۇپ
ئۆتكۈلۈك» دەپ قىرائەت باشلىدى . دۇئادىن كېيىن ، بىز
يانچۇقلىرىمىزنى كولاپ ، بار پۇلىمىزنىڭ ھەممىسىنى بوۋاينىڭ
ئالدىغا قويدۇق . بوۋاي بىزگىمۇ دۇئا قىلدى .

-- بۇ قەبرە بەك ئولتۇرۇشۇپ كېتىپتۇ . يېڭىلاپ قويساق
بويىتىكەن يا بولمىسا ، بىر گۈمبەز قويۇرۇپ قويساق ياخشى
بولغۇدەك ، — دېدى ئابباسوف بوۋايغا قاراپ .

— ئوبدان گەپ قىلىدىڭىز ، بالام . گۈمبەز قويۇرۇپ قويساق
ئوبدان بولاتتى . بۇ ئىش مېنىڭ قولىمدىن كەلمىدى . بۇ ئەمدى
سەلەرنىڭ ئىشىڭلار ، — دېدى بوۋاي بىزگە قاراپ .

— بۇ كىشى ناھايىتى ھېكمەتلىك گەپ قىلدى . تۆمۈر
خەلىپىگە چوقۇم بىر گۈمبەز قويۇرۇش لازىم ، — دېدى ئابباسوف
قەبرىستانلىقتىن چىقىپ كېلىۋېتىپ .

ئەپسۇسكى ، بۇ گۈمبەزنى قويۇرۇشقا خوجىنىياز
ھاجىمىنىڭمۇ ، ئابباسوفنىڭمۇ ئۆمرى يار بەرمىدى . يىللارنىڭ
بوران - چاپقۇنلىرىدا ، تۆمۈر خەلىپىنىڭ قەبرىسىمۇ ئىزسىز
يوقىلىپ كەتتى . ھېلىقى بوۋاينىڭ ئېيتقىنىدەك تۆمۈر خەلىپە
ئۈچۈن بىر گۈمبەز قويۇرۇش كېيىنكى ئەۋلادلارنىڭ ئىشى ئىدى .
تاش - توپا ياكى پولات - بېتوندىن ئەمەس ، ئېقى قەغەز ، قارىسى
سىياھ بىلەن قويۇرۇلغان گۈمبەزلا ، ھەرقانداق بوران -
چاپقۇنلارغا بەرداشلىق بېرىپ ، ئەۋلادتىن ئەۋلادقا قالدىغان گۈمبەز
بولالايتتى . مەرھۇم ئابباسوفنىڭ دېگىنىمۇ شۇ بولسا كېرەك .

ئۆزۈمنىڭ ناتۋانلىقىمغا قارىماي ، شۇنداق گۈمبەز قويۇرۇش نىيىتىدە بىر قانچە يىللار ئىزدەندىم ، ئۆگەندىم ، يىغدىم ۋە يېزىشقا كىرىشتىم . بىراق ، يازغانلىرىمنى «ئون يىللىق جۈت» شىۋىرغانلىرى ئۇچۇرۇپ كەتتى . قەلىمىم سۇندى .

قەلەم سۇندى ، ئەلەم ئەزدى دىلىمنى ،
شامالدارىپ كېكەچ قىلدى تىلىمنى .
قولۇم تۇتماس ، پۈتۈم باسمىس ، پالەچ مەن ،
نېمەم بىرلە قىلاي رازى ئېلىمنى !

يۈزىڭ شۈكرىكىم ، قايتا باھار باشلاندى . باھار يامغۇرلىرى يېغىپ ، سۇلىرى تاشتى . باھار قۇشلىرى سايراپ ، دىلىمغا ئىلھام ۋە ئۈمىد ، قولۇمغا كۈچ ۋە قۇۋۋەت بەخش قىلدى . دەۋران ماڭا يېڭى قەلەم بەردى . ئەمدى يازماي قاچان يازغۇلۇق !
تۆمۈر خەلپە — يېقىنقى زامان ئۇيغۇر تارىخىنىڭ قانلىق سەھىپىلىرىدىكى بىر قەھرىمان شەخس . ئۇ ، تارىخنىڭ كۆز يېشى . تارىخ — ئۆتكەن كۈنلەرنىڭ ئاددىي خاتىرىسى ئەمەس ، بەلكى ماركىس ئېيتقاندەك : «ئۆز مەقسىتىنى ئىزدەپ يۈرگەن ئادەمنىڭ پائالىيىتىدىن ئىبارەت» بولغاچقا ، تارىخىي تېمىدا يېزىلغان رومان ، چىن مەنىسىدىن ئېيتقاندا ، ھەم ھەقىقىي تارىخ ، ھەم بەدىئىي ئەسەر بولۇشى ، يەنى تارىخشۇناسلىق بىلەن رومانچىلىق سەنئىتىنىڭ جانلىق بىرىكمىسى بولالىشى ، ھەممىدىن ئاۋۋال ، تارىخىي چىنلىقنى ئاساس ۋە ئالدىنقى شەرت قىلىشى لازىم . مۇنداق ئەسەر مۇئەللىپتىن تارىخ ئىچىگە چوڭقۇرلاپ كىرىشىنى ۋە تارىخ ئىچىدىن قاڭغىپ چىقىش ماھارىتىنى بىلىشىنى تەلەپ قىلىدۇ . مەن بۇ روماندا ئاشۇ پرىنسىپلارغا قاتتىق ئەمەل قىلىشقا تىرىشتىم . تىرىشىش نەتىجىسىنىڭ قانچىلىك بولغانلىقى كەڭ جامائەتچىلىكنىڭ ئويىپىكىتىپ باھاسىغا باغلىق . بۇ كىتاب ھېچبولمىغاندا ، تارىخىمىزدىكى قەھرىمانلارنىڭ بېسىپ ئۆتكەن

ئىزلىرىنى يورۇتۇپ بېرىشتە بىر باشلىنىش بولۇپ قالسا ئەجەب
ئەمەس . كەم يېرىنى كېيىنكىلەر تولدۇرار ، خاتاسىنى كۆپچىلىك
تۈزىتەر .

ئاخىردا ، ماڭا تۆمۈر خەلىپە توغرۇلۇق نۇرغۇن ھېكايىلەر .
سۆزلەپ بەرگەن تاراتلىق روزى بوۋا (1983 - يىلى ئاپرېلدا بىر
يۈز تۆت يېشىدا قازا قىلغان) قاتارلىق بوۋا - مومىلىرىمنى
چوڭقۇر ھۆرمەت بىلەن ياد ئېتىپ ئۆتكەچ ، بەزى ئارخىپ
ماتېرىياللىرىدىن پايدىلىنىش ئىمكانىيىتىنى بەرگەن پارتىيە
رەھبەرلىكىگە ، مېنى نۇرغۇن يازما ماتېرىياللار بىلەن تەمىنلىگەن
بۇرادىرىم مەرھۇم ئىسمائىل ئىبراھىمغا ، ئابلىز ئىسمائىل ،
كېرەم رېھىم ، ئابدۇللا ئەخمىدى ، ئابدۇللا ئوشۇر ، رېقىپ
تۆمۈردەك يولداشلارغا چوڭقۇر مىننەتدارلىق بىلدۈرمىن !

مۇندەرىجە

1	مۇقەددىمە
1	بىرىنچى باب تاغ پەرىسى
14	ئىككىنچى باب ئايقىزنىڭ سەرگۈزەشتىلىرى
23	ئۈچىنچى باب بوز ئاتلىق كىشى
44	تۆتىنچى باب كۈچ سىنىشىشتىن كېيىن
59	بەشىنچى باب كۈتۈلمىگەن ۋەقە
73	ئالتىنچى باب سەنمۇ گۇۋاھ بول، قۇياش
88	يەتتىنچى باب شامەخسۇت ۋاڭنىڭ چۈشى
99	سەككىزىنچى باب ئۈرۈمچى جاڭجۇڭنى قان سورايدۇ
111	توققۇزىنچى باب قوزغىلاڭ ھارپىسىدا
122	ئونىنچى باب ئون بالاغا بىر داۋا
131	ئون بىرىنچى باب ئۆز جازاسى ئۆزىگە
138	ئون ئىككىنچى باب جەڭ ئالدىدا
157	ئون ئۈچىنچى باب مەردنى مەيداندا سىنا
173	ئون تۆتىنچى باب ۋاڭ ئوردىسىدا بىر كېچە
183	ئون بەشىنچى باب ئۇنداق قازانغا مۇنداق چۆمۈچ
198	ئون ئالتىنچى باب يالقۇنتاغقا سوۋغا
206	ئون يەتتىنچى باب سۈيىقەست
216	ئون سەككىزىنچى باب ئۈچ ئاتلىقنىڭ جاسارىتى

227		«ئەرۋاھ»	باب	ئون توققۇزىنچى
234		سۆزلەيدىغان تۇمار	باب	يىگىرمىنچى
244		ئاقچۇق سېيدا	باب	يىگىرمە بىرىنچى
262		جەڭدىن كېيىن	باب	يىگىرمە ئىككىنچى
269		«ئەۋلىيا»نىڭ ئۆلۈمى	باب	يىگىرمە ئۈچىنچى
279		توي ئۈستىگە توي	باب	يىگىرمە تۆتىنچى
308		ياڭ جاڭجۇڭنىڭ پاراستى	باب	يىگىرمە بەشىنچى
318		پاجىئەنىڭ باشلىنىشى	باب	يىگىرمە ئالتىنچى
329		قايقان	باب	يىگىرمە يەتتىنچى
359		پاجىئەنىڭ ئاخىرى	باب	يىگىرمە سەككىزىنچى
393		خاتىمە		

بىرىنچى باب

تاغ پەرىسى

مەڭزلىرى گۈل - گۈل ، كىرىپكىلىرى خار ،
قاياقلىرى كەڭ - كەڭ ، ئاغىزلىرى تار .

--- ئەلىشىر نەۋائى

1

1911 - يىل ياز كۈنلىرىنىڭ بىرى . قارىغايزارلىق ياپىشىل
جىلغا .

تاشتىن - تاشقا ئۇرۇلۇپ ئېقىۋاتقان تاغ سۈيىنىڭ ھەيۋەتلىك
شارقىراشلىرى پۈتۈن جىلغىنى قاپلىغان . شۇ ئېقىن بويلاپ ،
خۇددى يىلان ئىزىدەك سوزۇلغان چىغىر يولدا ئاتلىق بىر يىگىت
دىمىغىدا ناخشا ئېيتىپ كېلىۋاتاتتى . يەلكىسىدىكى دۇشالقا
(شراق) لىق قارا مىللىتى بىلەن غانجۇغىسىدىكى بۆرەك ، سۇغۇر
تېرىلىرى ئۇنىڭ ئوۋچى ئىكەنلىكىنى كۆرسىتىپ تۇراتتى .

بىردىنلا ھاۋا بۇزۇلدى ، قارا بۇلۇت پارچىلىرى توپ - توپ
قارىغايزارغا ئوخشاش ئەگىپ كېلىپ ، ئېگىز تاغلارنىڭ باشلىرىغا
قونۇشقا باشلىدى . «ھوي جانىگەرەي ! — دېدى يىگىت ئېتىنى
دېۋىتىپ ، — بۇ مېڭىشىڭدا مېنى يېدى — يامغۇردا قويدىغان
ئوخشايسەن ، قېنى ، قەدىمىڭنى ئىلداملاقتىنا !»

قارا ئات بۆرە مېڭىشىغا چۈشتى ، بىراق ، جىلغىغا ئۇسۇپ
كىرگەن بىر تۇمشۇقتىن ئۆتۈشى بىلەنلا ، قاتتىق ئۈرگۈپ ئارقىغا

شوخشۇدى . ئاتلىق ئۆزىنى ئوڭشاپ بولغۇچە ، ئوڭ تەرەپتىن بىر قىزنىڭ داد - پەريادى ئاڭلاندى . چاچلىرى چۇۋۇلغان قىز يىقىلىپ - قوپۇپ قېچىپ كېلىۋاتاتتى . ئون — يىگىرمە قەدەم كەينىدە يوغان بىر ئېيىق ئۇنى قوغلاپ كەلمەكتە ئىدى .

يىگىت ئاتتىن سەكرەپ چۈشۈپ ، ئېيىققا ئوق ئۇزدى ، ئېيىق دومىلىنىپ كەتتى . بىراق ، كۆكرىكىدىن قان ئېقىپ تۇرۇشىغا قارىماي ، يەنە قوپۇپ دەھشەت بىلەن ھۆركىرىگەن پېتى يىگىت تەرەپكە دەلدەڭلەپ ماڭدى . شۇ ئارىدا ھاۋا گۈلدۈرلەپ ، چاقماق چېقىپ كەتتى . يىگىت قارا مىلتىقىنى بەتلەشكە ئۈلگۈرەلمەي ، ئۇنىڭ دۇشالىقىنى ئېيىقنىڭ ئاغزىغا توغرىلىدى . ئىرغاي ياغىچىدىن ياسالغان دۇشالقا ئېيىقنىڭ گېلىغا نەيزىدەك سانجىلىپ قالدى . شۇ ئارىدا ئېيىق بىر سىلكىنىپ ، ئاغزىنى بوشتىۋالدى ، ئەمدى يىگىت قېچىپ يۈرۈپ ، مىلتىقنىڭ پايىكى بىلەن ئۇنىڭ باش - كۆزىگە ئۇرۇشقا باشلىدى . بىراق ، بۇ يىرتقۇچ يېرىم جان بولۇپ قالغىنىغا قارىماي ، يەنىلا خىرىس قىلىپ تۇراتتى . يىگىت چاققانلىق بىلەن يانداپ كەلدى - دە ، قۇلاقتىن ئېلىپ ، كۆكرىكىگە بىر - ئىككى پىچاق ئۇرۇۋەتتى . ئېيىق تۇمشۇقى بىلەن يەر تىرەجەپ جىم بولدى . يىگىت ئۆزىمۇ قارا تەرگە چۆمۈپ كەتكەنىدى . ئۇ ، ھېلىقى قىزنىڭ ھوشسىز يانقانلىقىنى كۆرۈپ ، كىگىز قالپىقى بىلەن سۇ ئەكېلىپ يۈزىگە سەپتى . قىز بىر سەسكىنىپ كۆزىنى ئاچتىيۇ ، بېشىنى كۆتۈرەلمىدى .

قىزنىڭ چۇۋۇلۇپ كەتكەن قاپقارا چاچلىرى ئارىسىدا ، خۇددى بۇلۇتلار ئىچىدىن يېرىم كۆرۈنۈپ تۇرغان تولۇن ئايدەك يۇمىلاق يۈزى مومدەك ئاقىرىپ ، كۆزلىرى ئولتۇرۇشۇپ كەتكەنىدى ؛ گەز باغلاپ كەتكەن نېپىز لەۋلىرى مەھكەم يۇمۇقلۇق تۇراتتى . يىگىت بىر قاراپلا ئۇنىڭ ئاچلىق ۋە ھارغىنلىقتىن دەرمانى كەتكەنلىكىنى چۈشىنىپ ، نېرىراقتا قۇلاقلىرىنى دېڭ قىلىپ تۇرغان ئېتىنى تۇتۇپ كەلدى - دە ، تېرە خۇرجۇندىن چايچۆشنى چىقىرىپ ، چاي قاينىتىشقا كىرىشتى . چاي قايناتقاچ ، ئۇنى يۆلەپ ئولتۇرغۇزۇپ ،

ياغاچ چۆچەكتە چاي ئىچكۈزۈشكە باشلىدى . قېنىق چاي بىلەن بىر پارچە پىشلاق قىزغا دەرمان بولدى چېغى ، ئۇ خېلى تېتىكلىشىپ ، بوينىغا چۈشۈپ قالغان ھال شايى ياغلىقىنىمۇ بېشىغا چېگىۋالدى . شۇ ئارىدا ئۆتكۈنچى يامغۇر قويۇۋەتتى . يىگىت بىلەن قىز بىر قارىغاي تۈۋىگە كېلىپ يانمۇيان ئولتۇرۇشتى . قىز شۇنداق چىرايلىق ئىدىكى ، يىگىت ئىختىيارسىز ھالدا ئۇنىڭغا بىر - ئىككى قېتىم قارىۋالدى . قىزنىڭ يېشىل مەخمەل كەمزۇلىغا قادالغان ئۇششاق گۈللۈك تەڭگىلەر بىلەن تۇمشۇقلىرى تاشتا تىلىنىپ كەتكەن گۈللۈك ئۆتۈكى يىگىتكە غەلىتە كۆرۈندى ، «ھەي ، بۇ قىز بىز خەقتىن ئەمەسقۇ ؟ نەدىن كېلىپ بۇ يەرلەردە تېنەپ يالغۇز يۈرگەندۇر !؟» دەپ ئويلايتتى ئۇ ، ئەمما گەپ سوراشقا پېتىئالمايتتى . قىز بولسا ، ئۆزىنىڭ نىجاتچىسى بولغان يىگىتكە ئاستىرتىن قاراپ ، نېمىنىدۇر دېمەكچى بولدى ، گەپ قىلالماي لەۋلىرى تىترەپ كەتتى ۋە شۇ چاغدىلا ، يىگىتنىڭ ئۆيەر - بۇيىرى يىرتىلغان چاپنى بىلەن بويۇن ئارىلاپ سول مۇرىسىدىكى تىرناق ئىزلىرىدىن تەپچىۋاتقان قان تامچىلىرىنى كۆرۈپ قېلىپ ، دەرھال رومىلى بىلەن سۈرتىمەكچى بولدى .

— ھېچ ۋەقەسى يوق ، — دېدى يىگىت كۈلۈمسىرەپ ، ئاندىن قارىغاي تۈۋىدىن بىر سىقىم قۇرۇق توپا ئېلىپ ، يازىسىغا بېسىپ قويدى .

— راقىمېت سىزگى ، جانىمنى ئايۇدان قۇتقارپ قالدۇر . — دېدى قىز كۆزىگە ياش ئېلىپ .

يىگىتنىڭ گۇمانى توغرا ئىدى . بۇ رەھىمسىز تەقدىرنىڭ دەھشەتلىك بورانلىرى ئاللىقايلاردىن قۇمۇل تاغلىرىغا ئۇچۇرۇپ كەلگەن قازاق قىزى ئىدى . يىگىت دادىسىنىڭ چوڭلارغا ئېيتىپ بېرىدىغان ئۆز سەرگۈزەشتىلىرى قاتارىدا قازاق خەلقى ھەققىدە قىلغان بەزى گەپلىرىنى ئاڭلاپ قالغان بولسىمۇ ، ئۆزى تېخى قازاقلارنى كۆرمىگەنىدى . شۇڭا ، قىزنىڭ گېپىنى دەرھال چۈشەنەلمەي سەل تۇرۇۋېلىپ :

— ھە ، ئېيىق ، ئېيىق ، ئۆزلە بولمىسلا ، بۇ ئېيىق مېنىمۇ يەپ قويۇردى ، — دېدى ، ئاندىن ، — ئۆزلە نەتتىن كەلدىلە ؟ — دەپ سورىدى قۇمۇل تاغلىقلىرى شېۋىسىدە .

قىزمۇ بۇ گەپنى تەستە چۈشىنىپ ، ئۆزىنىڭ يىراقتىن كەلگەنلىكىنى ئۇقتۇردى . ئاندىن يىگىتنىڭ «ئەمدى نەگە بارىدىلا ؟» دېگەن سوئالىغا جاۋابەن ، نەگە بېرىشىنى ئۆزىنىڭمۇ بىلمەيدىغانلىقىنى ئېيتىپ يىغلاپ تاشلىدى . يىگىت پۈتۈن ۋۇجۇدى ئېرىپ كېتىۋاتقاندا ك بوشىشىپ كەتتى . «قانداق قىلسام بولۇر ؟ ئۆيگە بارسىلا دېسەم ئۇنارمۇ ؟ ئۈنمىسىچۇ ؟ ئۇنى بۇ يەردە قانداقمۇ يالغۇز تاشلاپ كەتكىلى بولىدۇ ؟ !» دەپ ئويلايتتى ئۇ . ئاخىر ، ئۆزىگە غەيرەت بېرىپ ، — بىزنىڭ ئۆيگە بارامدىلا ، ئانچە يىراق ئەمەس ، — دېدى .

— ئۆيىڭىزدە كىمىڭىز بار ؟ — دېدى قىز .

قىزنىڭ بۇ گېپى بىلەن يىگىت تېتىكلىشىپ ، ئۆز ئۆيىدە قېرى ئاتا - ئانىسىنىڭ بارلىقىنى ، ئۆزلىرىنىڭ مالچىلىق ۋە ئوۋچىلىق بىلەن كۈن كۆرىدىغانلىقىنى بىرىنچى قىلىپ ئۇقتۇردى . قىز بېرىشقا رازىلىق بىلدۈردى . يىگىت ئۆتكۈنچى يامغۇرنىڭ ئاخىرقى تامچىلىرى ئاستىدا ، ئېيىقنىڭ تېرىسىنى سويۇشقا كىرىشتى . قىزمۇ قوينىدىن پىچاق چىقىرىپ ئۇنىڭغا ياردەملەشتى . يىگىت بۇنى كۆرۈپ ، «ئۇلارنىڭ يۇرتىدا قىزلارمۇ پىچاق تۇتىدىغان ئوخشايدۇ ؟» دەپ ئويلاپ قالدى . كېيىن ئۇنىڭ ئويلىغىنىدەك بولماي ، بۇ پىچاقنىڭ سىرى باشقىچە بولۇپ چىقتى . يىگىت ئېيىق تېرىسىنى ئېگەرگە بۆكتۈرمىلەپ بولۇپ ، قىزنى ئاتقا مىنىشكە تەكلىپ قىلدى . قىز باشتا ئۈنمايلاق ، كېيىن يىگىتنىڭ زورلىشى بىلەن ئاتقا مىندى . قىز بىر قەدەر ئالدىدا كېتىۋاتقان يىگىتكە ئەمدى ئوبدانراق قاراشقا باشلىدى . ئۇنىڭ كېلىشكەن قەددى - قامىتى ، كەڭ يەلكىسى ، بولۇپمۇ پالۋانلارچە مەردانە قەدەم تاشلىشى كىمدۇر بىرىگە ئوخشاپ كەتكەندەك سېزىلدى - دە ، بىردىنلا كۆڭلى بۇزۇلۇپ ، ئارقىدا

قېلىۋاتقان ئېگىز تاغ چوققىلىرىغا ئىختىيارسىز بۇرۇلۇپ قارايتتى. ئۇنىڭ بوتا كۆزلىرىدىن مەڭزىگە تېمىۋاتقان ياش تامچىلىرى پېتىپ كېتىۋاتقان قۇياش نۇرىدا خۇددى سەھەر ۋاقتىدىكى شەبنەم دانچىلىرىدەك پارقرايتتى.

2

ئۈچ يۈز نەچچە يىل ھۆكۈم سۈرگەن قۇمۇل ۋاڭلىقىنىڭ ئاخىرقى ۋەكىلى شامەخسۇت ۋاڭلىق قىلغان زامانلاردا (مىلادىيە 1875 - يىلىدىن 1928 - يىلىغىچە) قۇمۇل تاغ رايونلىرى ئون ئىككى سۇمۇلغا^① بۆلۈپ ئىدارە قىلىناتتى. بۇ ئون ئىككى سۇمۇل «ئون ئىككى تاغ» دەپ ئاتىلاتتى. ئون ئىككى تاغ: تاراتى، قوراي، تاشار، ئېدىر، باغداش، خوتۇتتام، شوپۇل، باي، ئاراتۇرۇك، نوم، تۈركۈل ۋە نېرىنكىر دېگەن يەرلەردىن ئىبارەت ئىدى. ھەربىر تاغنى ھەربىر دورغا^② باشقۇراتتى. نېرىنكىر قۇمۇلنىڭ شىمالىدىكى تيانشان تاغ تىزمىلىرىغا جايلاشقان بولۇپ، قۇمۇلدىن باركۆلگە بارىدىغان يول كۆشۈتە داۋان ئارقىلىق نېرىنكىر تاغلىرىنىڭ ئېتىكىدىن ئۆتەتتى. نېرىنكىرلىقلار ئاز - كۆپ تېرىقچىلىقنى ھېسابقا ئالمىغاندا، ئاساسەن چارۋىچىلىق بىلەن كۈن كەچۈرەتتى.

بايىقى ئوۋچى يىگىت ئەنە شۇ نېرىنكىرلىق سەپەرقۇل دېگەن مالچىنىڭ ئوغلى ئىدى. سەپەرقۇلنىڭ ئۆزى بولسا، ئون بەش يېشىدا قەرز تۆلىڭى ھېسابىغا ۋاڭ ئوردىسىغا قۇللۇققا تۇتۇلغانىدى. شۇنىڭدىن باشلاپ، ئوردىنىڭ ئايىغى ئۈزۈلمەيدىغان پارچە - پۇرات ئىشلىرىدىن تارتىپ، ئات بېقىش، ھارۋا ھەيدەش، ۋاڭ بىر ياققا ماڭسا، جو (تەختىراۋان) كۆتۈرۈشكە ئوخشاش

① سۇمۇل — موڭغۇلچە «يۇرت» دېگەن سۆز.

② دورغا ياكى دارۋغا — موڭغۇلچە «ئىدارە قىلغۇچى» مەنىسىدە. قۇمۇلدا ھەربىر دورغا جەنۇبىي شىنجاڭدىكى مىڭجېڭى بىلەن تەڭ مەنسەپ ئىدى.